

1 SAN JUAN

La palabra de vida

1 ¹Wabànùacué pirí cuyàluta. Wacàlidacué pirí Jesucristo ìwali, yái ìyéericaté èeri ipíchawáise bàaluté. Wacàlidacué pirí Jesucristo ìwali, yái wéemièrica itàacái wàuwi iyúwa, yái waiquéerica watuí iyúwa, wíacáiná waicácaté Jesús, wamàaca nacái wacáapiwa ìwali. Yái Jesucristo, yácata Tàacáisi yèerica wacáuca càmíiri imáalàawa. ²Jesucristo imàacacaté yáawawa waicácani yèepunícaalítéwa cháí èeri irìcu, yáté waicácani. Iná yéewa wacàlidaca iináwaná ìwali, yá wacàlidacué pirí nacái yái tàacáisica Jesucristo ìwali, yái càmíirica imáalàawa, ìyéericaté càiripináta Wáaniri Dios yáapicha, yái Jesucristo imàaquéericaté yáawawa waicácani. ³Iná wacàlidacué pirí iináwaná ìwali yái Jesucristo waiquéericaté, wéemièrica nacái itàacái, yéewanápinácué abédanamata píiwitáise wáapicha, wàyacáiná abédanamata Wáaniri Dios yáapichawa, yáapicha nacái yái Dios Iirica, Jesucristoca. ⁴Iná wabànùacué pirí cuyàluta, casíimáicaténácué piwàwa wáapicha.

Dios es luz

⁵Wacàlidacué pirí yái tàacáisica iyúwaté Jesucristo yéewáidáaná wía. Jesucristo yéewáidacaté wía wáalíacaténáwa mabáyawanáca Dios, imàaca nacái wáalíaca Dios ìwali, càide iyúwa camalási imàacacaalí waicáca cayába. Canéeri Dios ibáyawaná, canásíwata. ⁶Wáimacaalí, “Wàyaca abédanamata Dios yáapicha”, quéwa wamànicaalí mamáalàacata wabáyawanáwa, yá cachiwéeyéi wía meedá, càmita nacái wàya machacàníiri iyú. ⁷Quéwa, wàyacaalí mabáyawanéeri iyú càide iyúwa Dios iyáaná mabáyawanáwaca icamaláná irìcuwa, yásí abédanamata wáiwitáise wáapichawáaca. Dios Iiri Jesús íiraná imusúacatéwa icháuná irìcuísewa cruz ìwali, yá yéetacatéwa.

Yùuwichàacatéwa wáichawalíná wabáyawaná ìwalíse, yéewanápiná Dios imàacaca iwàwawa wabáyawaná íicha, yái báawéerica wamànírica.

⁸Néese, wáimacaalí “Canáca wabáyawaná”, càì wáimacaalí, yá ichìwáidéeyéi yáawawa meedá wía. Càmita nacái watàaní báisiiri iyú. ⁹Wáalíacawa machìwéericani, yái Diosca, imàni nacái macáita càide iyúwa íimáaná. Wáalía nacáíwa Dios icùaca wenàiwica machacàníiri iyú. Iná yéewa wacàlidacaalí wáichawa Dios irí yái báawéerica wamànírica, yásí Dios imàacaca iwàwawa wabáyawaná íicha, masacàaca nacái imànipiná wáiwitáísewa macái báawéeri íiwitáaná íicha. ¹⁰Quéwa, wáimacaalí “Canáca wabáyawaná”, càì wáimacaalí, yá waicáca Dios càiride iyúwa cachìwéeri, càmita nacái weebáida Dios itàacái báisiiri iyú. Dios idéca icàlidaca waináwaná ìwali wamànica wabáyawanáwa.

Cristo, nuestro abogado

2 ¹Píacué, nuiquéeyéica càiyéide iyúwa nuénibewa, nutànàacué pírí cuyàluta pimànicáichacué pibáyawanáwa. Quéwa, éwita wamànicaalí wabáyawanáwa, càicáaníta Jesucristo, yái mabáyawanéerica iyéerica Wáaniri Dios yáapicha, yàacawéeridaca wía, itàaníca wawicáu Dios yáapicha, Dios imàacacaténá iwàwawa wabáyawaná íicha. ²Jesucristo imàacacaté icáucawa iyúwa sacrificio, yéewanápiná Dios imàacaca iwàwawa wabáyawaná íicha, yái báawéerica wamànírica wàyaca. Càmiiritaté yéetáwa abéta wáichawalíná, néese yùuwichàacatéwa macái èeri mìnaná íichawalíná nabáyawaná ìwalíse.

³Wamànicaalí càide iyúwa Dios ichùulianá wamànica, yásí wáalíacawa báisiiri iyú wáalíacawa Dios ìwali, wàyaca nacái abédanamata Dios yáapicha. ⁴Aibacaalí càì íimaca “Núalíaca Dios ìwali”, càicaalí íima, càmicaalí quéwa imàni càide iyúwa Dios ichùulianá wamànica, cachìwéeri meedáni yái wenàiwicaca, càmita nacái yeebáida báisiiri tàacáisi. ⁵Néese àniwa cawinácaalí imànírica càide iyúwa Dios ichùulianá, yácata cáininéerica iicáca Dios báisiiri iyú. Iná yéewa wáalimá wáalíacawa báisiiri iyú wàyaca abédanamata Dios yáapicha wamànicaalí càide iyúwa Dios íimáaná. ⁶Cawinácaalí càì íiméerica “Nùyaca abédanamata Dios yáapicha mamáalàacata”, càicaalí íima, iwàwacutá iyaca càide iyúwa Jesucristo iyáanáté cháí èeri írìcu.

El nuevo mandamiento

⁷Píacué nuénánái cáininéeyéica nuicáca, càmita wàlisài yái tàacáisi nutànèericuécá pírí. Yái tàacáisi, yácata tàacáisi peebáidéericatécué

piwènúadacaalítécué píiwitáisewa Jesucristo irípiná. Yáí tàacáisi bàaluisàimica yácata tàacáisi péemièricuéca bàaluité. ⁸Ewitacué péemiácáanítani bàaluité, càicáaníta siuca àniwade nutànàacué piríni, càide iyúwa tàacáisi wàlisàita. Càide iyúwaté Jesucristo yeebáidáaná yáí tàacáisica, càita nacáicué peebáidacani, píacué cáininéeyéica iicáyacacawa. Pidécuéca piwènúadaca píiwitáisewa báawéeri íicha peebáidacaténacué Jesucristo itàacái, càide iyúwa waicácaalí catéeri ichalíacawa cachàiníiri camalási icànacaalí catéeri irìculé.

⁹Aibacaalí càì íimaca “Nuebáidaca Jesucristo itàacái, nuèpuníca nacáíwa mabáyawanáwaca Dios icamaláná irìcu”, quéwa meedá báawaca iicáca áiba wenàiwica, yá meedá yèepuníriwa mamáalàacata ibáyawaná yáapichawa, càide iyúwa wenàiwica iméeràacaalíwa catácatalé, máiníiri catáca. ¹⁰Cawinácaalí cáininéerica iicáca áibanái, yácata yeebáidéerica Jesucristo itàacái, yèepuníri nacáíwa mabáyawanáwaca Dios icamaláná irìcu, yá canáca wawàsi yáaliméeri iwènúadaca íiwitáise imànínápiná ibáyawanáwa. ¹¹Quéwa cawinácaalí báawa meedá iicá áibanái, càmita yeebáida Jesucristo itàacái báisiiri iyú, yá yèepuníri nacáíwa ibáyawaná yáapichawa, càide iyúwa wenàiwica iméeràacaalíwa catácatalé. Yá càmita yáalimá imànica cayábéeri, ilúacáiná matuí imànica íiwitáise, càide iyúwa wenàiwica yúuquéeriwa càminá yáalíawa alénacaalí yàawa.

¹²Píacué niquéeyéica càiyéide iyúwa nuénibewa, nutànàacué pirí cuyàluta Dioscáiná idéca imàacaca iwàwawa píbayawaná íicha, Jesucristo yéetácáinácuéwa píchawalíná. ¹³Píacué, béeyéica, nutànàacué pirí cuyàluta píalíacáinácué Jesucristo iwali, yáí iyéericaté èeri ipíchawáise. Píacué nacái ùuculiyéica, nutànàacué nacái pirí cuyàluta núalíacáináwa pidécuéca pimawèniadaca báawéeri Satanás.

¹⁴Nutànàacatécué nacái pirí cuyàluta, píacué niquéeyéica càiyéide iyúwa nuénibewa, píalíacáinácué Wáaniri Dios iwali. Nutànàacatécué nacái pirí cuyàluta píacué béeyéica píalíacáinácué Jesucristo iwali, yáí iyéericaté èeri ipíchawáise. Nutànàacatécué nacái pirí cuyàluta, píacué ùuculiyéica cachàinicáinácué píiwitáise peebáidacáinácué Dios itàacái tàì íiméeri iyú, núalíacáiná nacáíwa pidécuéca pimawèniadaca báawéeri Satanás.

¹⁵Píacué cáininá píicáca cháí èeriquéi. Píacué cáininá píicáca èeri mìnanáí íiwitáise càimíyéica cáininá iicáca Dios. Cawinácaalí cáininéerica iicáca èeri mìnanáí íiwitáise, càmita yáalimá cáinináca iicáca Wáaniri Dios. ¹⁶Aibanái èeri mìnanáí càimíyéica yeebáida

Jesucristo itàacái, canácata néená imànfiri càide iyúwa Wáaniri Dios ichùulianá, canásíwa. Namànicáita meedá càide iyúwa náiwitáise iwàwáaná. Càita namànica: Máiní máalíawáiséeri iyú nawàwa namànica wawàsi càmíirica Dios ibatàa namànica, nasíimáidacaténá níawawa meedá; máiní nawàwa naicáca báawéeri wawàsi, càmíirica Dios iwàwa wenàiwica iicáca, casíimáicaténá nawàwa báawéeri iyú meedá; namàaca nacái nawàwawa nàasu cawèníiri ìwaliwa, yá cáimacáica naicáca níawawa áibanái íicha. ¹⁷Yái chéerica èeri iricúirica, macáita imáalàapináwa, nía nacái èeri mìnanáica iwàwéeyéica báawéeri meedá, namáalàapiná nacáiwa. Quéwa, cawinácaalí imànfirica càide iyúwa Dios iwàwáaná, iyapiná Dios yáapicha càiripináta.

La verdad y la mentira

¹⁸Píacué, nuiquéeyéica càiyéide iyúwa nuénibewa, yái èeriquéi imáalàapinácawa mesúnamáita. Pidécuéca péemíaca iináwaná ìwali abéeri asíali yàanèripináca ípidenéerica Cristo yùuwide. Siúcasiwata madécana Cristo yùuwidenái nadéca nàanàaca, íná yéewa wáaliacawa mawiénica yái èeriquéi imáalàanápínacawa mesúnamáita. ¹⁹Níái Cristo yùuwidenáica nàacatéwa wèewísewa. Níacaté quéwa càmíiyéi wéenanáisiwa Wáiwacali ìwalíisená. Wéenanáisiwacaalíté níatá, yá nayamáacatéwa wáapichatá. Dios imàacacaté nàacawa wèewíse yéewanápiná wáaliacawa abénaméeyéi iyéeyéica wèewibàa, càmita wéenanáisiwa nía Wáiwacali ìwalíisená.

²⁰Cristo idéca ibànùacuéca pírí Espíritu Santo íná cáiwitáisecuéca pía canánama. ²¹Iná nutànàacué pírí cuyàluta píalíacáinacuéwa báisíiri tàacáisi ìwali. Píalíacué nacáiwa piicáca báisíiri tàacáisi chìwái íichaná. ²²Siúcade nucàlidacué pírí cawinácaalí cachìwéerica. Cachìwéericani, cawinácaalí càì íiméerica, “Càmíirité Mesías yáara Jesúsmica”, càì íimaca imànica ichìwawa. Yácata nacái abéeri Cristo yùuwide, càmíicáiná yeebáida Wáaniri Dios itàacái, Dios Iiri itàacái nacái. ²³Cawinácaalí càmíirica yeebáida Mesíascani yái Dios Iirica, yái wenàiwica Dios ibànùericaté icùacaténá èeri mìnanáí, càmita yáalía Wáaniri Dios ìwali. Quéwa cawinácaalí icàlidéerica Dios Iiri ìwali Mesíascani, yái Mesías Dios ibànùericaté walí, yácata yáaliéerica nacái Wáaniri Dios ìwali.

²⁴Iná peebáidacué cayábani mamáalàacata tàì íiméeri iyú, yái tàacáisi nacàlidéericatécué pírí bàaluité. Peebáidacaalícué cayábani tàì íiméeri iyú, yásí pìyacuéca abédanamata càiripináta Dios Iiri yáapicha,

yáapicha nacái yái Wáaniri Diosca. ²⁵Jesucristo idéca icàlidaca walíni cáimiétacanéeri iyú yàanápíná wacáuca càmfiri imáalàawa, wáalíaca nacáiwa imàníinápíná càide iyúwaté íimáaná.

²⁶Siùca nubànùacué pírí cuyàluta nùalàacaténacué pía náichaná níara áibanái iwàwéeyéica ichìwáidacuéca pía. ²⁷Quéwa, iyacué pírí Espíritu Santo, yái Espíritu Santo Jesucristo ibànuèricatécué pírí. Càmita iwàwacutá áibanái yéewáidacuéca pía Espíritucáiná yácata yéewáidéericuéca pía macái wawàsi ìwali. Espíritu yéewáidaca wía báisiiri iyú. Canácatáíta ichìwáida wía. Peebáidacué mamáalàacata Cristo itàacái, càide iyúwa Espíritu yéewáidáanacué pía.

²⁸Siùcade piacué nuiquéeyéica càiyéide iyúwa nuénibewa, peebáidacué mamáalàacata Cristo itàacái manuícáténá wáináidaca wawàwawa waicácaalípiná Jesucristo, yàanàapínácaalí, ipíchaná báica waicáca wíawawa iwéré wabáyawaná ìwalísewa yàanàapínácaalí àniwa. ²⁹Píalíacuécawa Jesucristo ìwali mabáyawanácani. Iná iwàwacutácué píalíaca nacáiwa báisiiri iyú cawinácaalí iyéeyéica mabáyawanéeri iyú, Dios yéenibeca nía.

Hijos de Dios

3 ¹Wáalíacawa cáinináca Wáaniri Dios iicáca wía, Dioscáiná idéca yàaca wáipidená “Dios yéenibe”. Báisíta, Dios yéenibeca wía. Iná áibanái èeri mìnánái càmiyyéica Dios yéenibe càmita náalíawa Dios yéenibeca wía càmicáiná náalía Dios ìwali. ²Píacué nuénánái cáininéeyéica nuicáca, siúcáise de Dios yéenibeca wía. Ewita càmicáaníta wáalíawa càinápínácaalí wàyaca áiba èeriwa, càicáaníta wáalíacawa Jesucristo yàanàapínáca àniwa, yásí wàyapínáca càiwade iyúwa iyáaná, asáiripínácainá waiquéeripíná Jesús, càide iyúwa iyáaná. ³Macáita icuèyéica Jesucristo yàanàanápínáwa, masacàaca namànica náiwitáisewa báawéeri fícha, càide iyúwa Jesucristo iyáaná mabáyawanéeri iyú.

⁴Quéwa cawinácaalí imàníyyéica yàacawa ibáyawanáwa, càmita neebáida Dios itàacái. Càmicaalí weebáida Dios itàacái, yá wamànica wàacawa wabáyawanáwa. ⁵Píalíacuéwa Jesucristo yàanàacaté aléi èeri irículé yúucacáténá wáicha wabáyawaná. Píalíacué nacáiwa canácata Jesucristo ibáyawaná, canásíwata. ⁶Cawinácaalí iyéeyéica abédanamata Jesucristo yáapicha mamáalàacata, càmita namàni nàacawa nabáyawanáwa. Macáita quéwa imàníyyéica yàacawa ibáyawanáwa mamáalàacata, càmitàacá náináidawa Jesús ìwali, càmitàacá náalía

ìwali. ⁷Píacué nuiquéeyéica càiyéide iyúwa nuénibewa, abénaméeyéi wenàiwica nawàwa nachìwáidacuéca pía, náimacáinacué pirí cayábacasa pimànicaalícué pibáyawanáwa mamáalàacata éwitacué Dios yéenibecáaníta pía. Nachìwacáita meedá. Picácué pimàaca áibanái ichìwáidaca pía càì. Cawinácaalí imàníríca yàacawa cayábéeri, yácata cayábéeri íiwitáise càide iyúwa Jesús ìyáaná mabáyawanéeri iyú. ⁸Cawinácaalí quéwa imàníríca yàacawa ibáyawanáwa mamáalàacata, yácata Satanás yàasu wenàiwica, yái wàuwide Satanás, icháawàidéerica waináwaná ìwali, Satanás imànicáináté ibáyawanáwa mamáalàacata èeri ipíchawáiseté àta siùca nacáide mamáalàacata àniwa. Ináté Dios Iiri yàanàaca imáalàidacaténá macáita yái Satanás imàníríca.

⁹Báisícaalí Dios yéenibeca wía, néese càmita wamànipiná wabáyawanáwa mamáalàacata, wadènicáiná Dios íiwitáise. Càmita wáalímá wamànica wàacawa wabáyawanáwa mamáalàacata, báisícaalí Dios yéenibeca wía. ¹⁰Càita wáalíacawa càiyéinácaalí níái Dios yéenibeca, càiyéinácaalí nacái Satanás yéenibeca. Cawinácaalí càmfíyéica imàni cayábéeri, nía nacái báawéyeyéica iicáca áibanái wenàiwica, níacata càmfíyeyéica Dios yéenibe. Quéwa cawinácaalí imàmfíyeyéica cayábéeri, nía nacái cayábéeyeyéica iicáca áibanái wenàiwica, níacata Dios yéenibeca.

Amémonos unos a otros

¹¹Yái idàbáanéeri tàacáisi péemièricatécuéca madécaná yàawiría íimaca walí: “Cáininacué piicáyacacawa”, íimaca. ¹²Píacué wamàni càide iyúwa Caín imànínáté, yái báawéeri Satanás yàasu wenàiwicaca, inuéricaté meedá iméeréeriwa. ¿Píalíasicuéwa cánaté yéewa Caín inúaca iméeréeriwa? Calúacáináté Caín iicáca yéenasàiri íiwitáisewa, yéenasàiricáiná imànicaté cayábéeri, quéwa Caín imànicáita meedá ibáyawanáwa.

¹³Píacué nuénánáica, iwàwacutácué piwàwalica báawáanápíná naicáca pía níái èeri mìnánái càmfíyeyéica yeebáida Jesucristo itàacái. ¹⁴Bàaluité wàyaca càide iyúwa yéetéeyéimiwa, canácáiná wacáuca càmfíiri imáalàawa. Néeseté Dios yàaca wacáuca càmfíiri imáalàawa. Cáininácaalí waicáca áibanái, yásí wáalíacawa Dios idéca yàaca wacáuca càmfíiri imáalàawa. Cawinácaalí càmfíríca cáininá iicáca áibanái, ìyaca mamáalàacata càide iyúwa yéetéerimiwa canéerica icáuca càmfíiri imáalàawa. ¹⁵Cawinácaalí báawéerica iicáca áibanái, Dios iicáca càinide iyúwa inuérica wenàiwica. Píalíacué nacáiwa cawinácaalí inuérica meedá wenàiwica, canáca icáuca càmfíiri imáalàawa.

16 Jesucristo idéca yéewáidaca wía càinácaalí iwàwacutáaná cáinináca waicáca áibanái, Jesucristo imàacacáinaté icáucawa imànicaténá walí cayábéeri. Càita nacái iwàwacutá wamàacaca wíawawa áibanái irípináwa yeebáidéeyéica Jesucristo itàacái. 17 Pidèniacaalí cayába píasuwa, pialíacaalí nacáíwa áibanái càmita nadènia yái namáapuèrica, néese càmicaalí piyúudàa nía, yásí wáalíacawa càmita cáininá piicáca Dios báisíiri iyú. 18 Píacué nuiquéeyéica càiyéide iyúwa nuénibewa, picácué wacàlidacáita meedá waináwanáwa canéeri iwèni iyú. Picácué wacàlidacáita meedá cáinináca waicáca áibanái wenàiwica yeebáidéeyéica Jesucristo itàacái. Néese wayúudàacué nía wáasáidacaténá cáinináca waicáca nía báisíiri iyú.

Confianza delante de Dios

19 Wamànicaalí càì, yásí wáalíacawa weebáidaca báisíiri tàacáisi, wàyaca nacái Dios iicápiná mabáiníiri iyú, macàaluínináwaca nacái. 20 Achúmacaalí wáináidaca wawàwawa wabáyawaná ìwaliwa, iwàwacutá wawàwalica cáalíacáica wáicha Dios, yáaliéri nacái macáita wawàsi ìwali. 21 Píacué nuénánái cáininéeyéica nuicáca, càmicaalí Dios imàaca achúmaca wáináidaca wawàwawa wawàwalícuísewa, yásí manuíca wáináidaca wawàwawa mabáinináwaca Dios iicápiná. 22 Néese Dios yàapiná walí macáita wasutéerica íicha, wamànicáiná càide iyúwa ichùulianá wía, wamàni nacái yái casímáirica Dios iicáca. 23 Dios ichùulia weebáidáanápiná Iiri itàacáiwa, yái Jesucristoca. Ichùulia nacái cáinináanápiná waicáyacacawa càide iyúwa ichùulianá wía. 24 Cawinácaalí imàníiyéica càide iyúwa Dios ichùulianá, níacata ìyéeyéica abédanamata Dios yáapicha. Dios ìyaca nacái náapicha. Espíritu Santo nacái imàacaca wáalíacawa Dios ìyaca wáapicha, yái Espíritu Dios ibànuèricaté walí yàacawéeridacaténá wía.

El Espíritu de Dios y el espíritu del enemigo de Cristo

4 1 Píacué nuénánái cáininéeyéica nuicáca, manùbéeyéi náimaca nacàlidacasa tàacáisi Dios inùmaliçuíse. Picácué peebáida caquialéta nataacái macáita. Néese pínáidacuéwa cáalíacáiri iyú nàasu tàacáisi ìwali quéechacáwa pialíacaténácuéwa asásíi báisícaalí nataáníca Dios inùmaliçuíse. Nàyacáiná cháí èeri irícu madécaná cachìwéeyéica icàlidéeyéicasa tàacáisi Dios inùmaliçuíse. 2 Píalíacuéwa càiyéinácaalí níái icàlidéeyéica tàacáisi báisíiri iyú Espíritu Santo inùmaliçuíse nacàlidacáiná Jesús iináwaná ìwali, Mesíascani, yái

Wacuèrinásàiri Dios ibànuèricaté walí iyúwa asìali. ³Cawinácaalí càmíiri càì icàlidaca tàacáisi, canáca irí Espíritu Santo. Iyaca irí Cristo yúuwide íiwitáise. Pidécuéca péemiaca iináwaná ìwali, yàanàanápíná yáara Cristo yúuwideca íiwitáise. Siùca idéca yàanàaca wàatalé aléi èeri irìculé, yáì Cristo yúuwideca íiwitáise.

⁴Píatacué quéwa nuíquéeyéica càiyéide iyúwa nuénibewa, Dios yéenibecuéca pía. Pidécuéca pimawèniadaca píichawa níara cachìwéeyéica, càmíicáinácué peebáida nàasu tàacáisi cachìwéeri, iyacáinácué piwàwalicu Dios íiwitáise, máiníiri cachàinica íiwitáise Satanás íicha, yáì Satanás ichùllièrica èeri mìnanaí íiwitáise, càmíiyéica yeebáida Jesucristo itàacái. ⁵Níara cachìwéeyéica càmita neebáida Jesucristo itàacái. Chái èeri irìcuíri náiwitáise meedá, íná nacàlidaca tàacáisi èeri yàasu wawàsi ìwali meedá, íná yéewa èeri mìnanaí yeebáca nataacái, níái càmíiyéica yeebáida Jesucristo itàacái. ⁶Quéwa wíata Dios yéenibeca. Cawinácaalí yáaliérica Dios ìwali, yéemiaca wàasu tàacáisi. Aibanái quéwa càmíiyéica Dios yéenibe, càmita néemiá walí. Càita wáaliacawa càiyéinácaalí níái icàlidéeyéica tàacáisi Espíritu Santo inùmalicuíse báisíiri iyú, càiyéinácaalí nacái níái icàlidéeyéica ichìwawa Cristo yúuwide íiwitáise iyú.

Dios es amor

⁷Píacué nuénánái cáininéeyéica nuicáca, iwàwacutá cáinináca waicáyacawa, cáininácáiná Dios iicáca wía. Cawinácaalí cáininéerica iicáca áibanái wenàiwica, yácata Dios isùmàireca, yáalí nacái Dios ìwali. ⁸Cawinácaalí càmíirica cáininá iicáca áibanái, càmítàacá yáalí Dios ìwali, cáininácáiná Dios iicáca wenàiwica. ⁹Dios quéwa idéca yáasáidaca walí cáinináca iicáca wía, ibànùacáinaté liriwa, yáì abéerita Iirica aléi èeri irìculé, yéewanápíná wadèniaca wacáucawa càmíiri imáalàawa, Dios liri yéetácáinatéwa wáichawalíná. ¹⁰Siúcata càmita nutànàacué nùyaca pirí ìwali, yáì cáinináanáca waicáca Dios. Néese nuwàwacué píaliacawa cáinináca Dios iicáca wía manuísíwata báisíiri iyú, íná ibànùacaté liriwa imàacacaténá icáucawa iyúwa sacrificio, yéewanápíná Dios imàacaca iwàwawa wabáyawaná íicha.

¹¹Píacué nuénánái cáininéeyéica nuicáca, cáinináca Dios iicáca wía manuísíwata, càide iyúwacué núumáaná pirí, íná nacái iwàwacutá macái cáinináca waicáyacawa. ¹²Canácatáita áiba èeri mìnali iicácaté Dios. Quéwa, cáininácaalí waicáyacawa, yásí Dios ìyaca wawàwalicu, yàacawéerida nacái wía, yásí wadàbaca wàyaca càide iyúwa Dios

iyáaná, yái cáininéerica iicáca wía. ¹³Dios idéca ibànùaca walí Espíritu Santo. Espíritu imàacaca wáalíacawa báisíri iyú wàyaca Dios yáapicha, wáalíaca nacáíwa Dios iyaca wawàwalicu, yàacawéeridaca nacáí wía. ¹⁴Wía nacáí apóstolca wadéca waicáidaca Jesucristo irí watuí iyúwa íná yéewa wacàlidaca áibanái iríni Wáaniri Dios idéca ibànùaca Iiriwa Jesucristo iwasàacaténá èeri mìnanaí Dios yàasu yùuwichàacáisi ícha, macáita yeebáidéeyéica itàacái. ¹⁵Cawinácaalí icàlidéerica Jesús iwali Dios Iiricani, Dios iyaca iwàwalicu, yàacawéeridacani nacáí. Yái wenàiwicaca iyaca nacáí Dios yáapicha.

¹⁶Iná wáalíacawa, weebáida nacáí cáinináca Dios iicáca wía. Cáinináca Dios iicáca wenàiwica. Cawinácaalí cáininéerica iicáca áibanái wenàiwica, iyaca Dios yáapicha. Dios iyaca nacáí iwàwalicu, yàacawéeridacani nacáí. ¹⁷Càita nacáí wadàbaca wàyaca càide iyúwa Dios iyáaná, yái cáininéerica iicáca áibanái, yéewanápiná manuíca wáináidaca wawàwawa mabáiníiri iyú áibaalípiná Dios yùuwichàidacaalípiná báawéyeyéi wenàiwica, wàyacáiná cháí èeri írìcu càide iyúwa Jesucristo iyáaná. ¹⁸Báisícaalí cáinináca waicáca Dios, áibanái nacáí, càmita iwàwacutá cáaluca wía Dios ícha, wenàiwicanái ícha nacáí. Néese àniwa, manuísíwacaalí cáinináca waicáca Dios, áibanái nacáí, yá canácata cáaluíri waicáca, canásíwa. Quéwa, cáalucaalí wía, yásí yái cáalucáica yùuwichàidaca wíawa. Iná, cáalucaalí wía, yásí wáalíacawa càmitàacá cáinináca waicáca Dios manuísíwata, áibanái nacáí.

¹⁹Cáinináca waicáca Dios, yácáiná Dios cáininácaté iicáca wía ipíchawáiseté cáinináca waicácani. ²⁰Aibacaalí càí ímaca, “Cáinináca nuicáca Dios”, càí ímacaalí, quéwa meedá báawaca iicáca áibanái, yácata cachìwéeri meedá. Càmicaalí wáalimá cáinináca waicáca áibanái wenàiwica waiquéeyéica watuí iyúwa cháí èeri írìcu, néese càmita wadé cáinináca waicáca Dios yái càmfíricáwaca waicá watuí iyúwa. ²¹Jesucristo idéca ichùullaca wía càí: Cawinácaalí icàlidéeyéica cáinináca naicáca Dios, iwàwacutá cáinináca naicáca áibanái wenàiwica nacáí.

Nuestra victoria sobre el mundo

5 ¹Macáita cawinácaalí yeebáidéeyéica Mesíascani, yái Jesúsca, yái Wacuèrinásàiri Dios ibànùerica walí, Dios yéenibeca nía. Cawinácaalí cáininéeyéica iicáca Wáaniri Dios, cáinináca nacáí naicáca Dios yéenibe. ²Cáininácaalí waicáca Dios, wamànicaalí nacáí

càide iyúwa ichùulianá wía, yásí wáaliacawa cáinináca waicáca Dios yéenibe nacái. ³Wamànicaalí càide iyúwa Dios ichùulianá wía, yásí wáasáidaca cáinináca waicáca Dios. Càmfírira máini càulenáca wáicha wamànínápiná càide iyúwa Dios ichùulianá wía. ⁴Macáita wía Dios yéenibeca, wáalimá wamànica càide iyúwa Dios iwàwáaná, wáalimá wamàacaca wáichawa wabáyawanáwa yái báawéerica wamànírira cháí èeri írìcu, weebáidacáiná Jesucristo itàacái. ⁵Wía yeebáidéeyéica Dios Iiricani, yái Jesúsca, wíawamita yáaliméeyéica imàacaca íichawa íbáyawanáwa, yái báawéerica wamànírira cháí èeri írìcu.

El testimonio acerca del Hijo de Dios

⁶Jesucristo yàanàacaté aléi èeri írìculé, yá imàacacaté wáaliacawa Dios Iiricani, íbautizácaalítéwa úni yáaculé, néese àniwa nacái ííraná ímusúacaalítéwa ícháuná írìcuísewa cruz ìwali. Iná idéca imàacaca wáaliacawa Dios Iiricani úni iyú, ííraná iyú nacáiwa. ⁷Espírítu Santo icàlidaca nacái Jesucristo íináwaná ìwali, Dios Iiricani, Espírítu icàlidacáiná báisíiri iyúni. ⁸Nàyaca máisiba chènuniré icàlidéeyéica walíni, yái Wáaniri Diosca, yá nacái Dios Iirica, yá nacái Espírítu Santo. Ewita máisibacáaníta nía, càicáaníta abéericata nía, abédanama náiwitáise náapichawáaca. Máisiba nacái níái icàlidéeyéica Jesucristo íináwaná ìwali, Dios Iiricani, cháí èeri írìcu, yái Espírítu Santoca, yái única nacái, yái ííranáca nacái. Níái máisibaca abédanamata náiwitáise nacàlidaca Jesucristo íináwaná ìwali, Dios Iiricani. ⁹Aibaalí wéemiaca wenàiwica icàlidáanáca walí. Quéwa, yái Dios icàlidáanáca, cawèníiri cachàini manúsíwatani, Dios icàlidacáiná walí Jesús íináwaná ìwali, Dios Iiricani. ¹⁰Cawinácaalí yeebáidéerica Dios Iiri itàacái, yáaliacawa báisíiri iyú iwàwalicúsewa Dios Iiricani. Dios idéca icàlidaca Iiri ìwaliwa Dios Iiricani. Cawinácaalí wenàiwica càmfírira yeebáidani íicáca Dios càiride iyúwa cachíwéeri, càmicáiná yeebáida tàacáisi Dios icàlidéerica Iiri ìwaliwa. ¹¹Yácata tàacáisi Dios icàlidéerica walí: Dios idéca yàaca wacáuca càmfíri ímáalàawa, wía yeebáidéeyéica Dios Iiri itàacái. ¹²Cawinácaalí yeebáidéerica Dios Iiri itàacái, yácata yáalíerica Dios Iiri ìwali báisíiri iyú, idènia nacái ícaucawa càmfíri ímáalàawa. Quéwa cawinácaalí càmfírira yeebáida Dios Iiri itàacái, càmita yáalía Dios Iiri ìwali báisíiri iyú, yá canáca írí ícauca càmfíri ímáalàawa.

Conclusión y consejos finales

¹³Nudéca nutànàacuéca píri yái cuyàlutaca píacué yeebáidéeyéica Dios Iiri itàacái píalíacaténácuéwa pidèniaca pícaucawa càmfíri ímáalàawa.

¹⁴Manuíca wáináidaca wawàwawa Dios ìwali, wáaliácáináwa wasutácaalí ícha wawàsi Dios iwàwéerica wadèniaca, yásí yeebáidaca walí. ¹⁵Càide iyúwa wáaliánáwa Dios yéemíaca wasutáaná ícha, càita nacái wáalía nacáiwa Dios yàapíná walí yái wasutéerica ícha.

¹⁶Piicácaalícué wenàiwica yeebáidéeri Jesucristo itàacái imànica ìyaca ibáyawanáwa, quéwa càmiirica Dios inúa wía ìwalíise, iwàwacutácué pisutáca Dios ícha irípiná. Yásí Dios icáucàidaca yái yeebáidéerica Jesucristo itàacái càmicaalí imàni ibáyawanáwa Dios inuérica wía ìwalíise. Iyaca áiba wabáyawaná íiwitáaná Dios inuéricuéca wía ìwalíise. Càmita nuchùuliacué pisutáca Dios ícha nalípiná namànicaalí cà. ¹⁷Macáita yái báawéerica wamànírica, yácata wabáyawanáca, quéwa, ìyaca wabáyawaná íiwitáaná càmiirica Dios inúa wía ìwalíise.

¹⁸Wáaliácawa Dios yéenibe càmita namàni nàacawa nabáyawanáwa mamáalàacata, Dios Iiri icùacáiná nía, íná báawéeri Satanás càmita yáalimá íibàaca nía. ¹⁹Wáaliácawa Dios yéenibeca wía. Wáalía nacáiwa Satanás ichùuliaca macáita èeri mìnánái íiwitáise, càmiyéica yeebáida Jesucristo itàacái. ²⁰Wáalía nacáiwa Dios Iiri idéca yàanàaca aléi èeri iriculé. Yá imàacaca cáaliácáica wía, wáaliacaténá Dios ìwali, yái báisísíwéeri Diosca. Wàyaca yáapicha yái báisísíwéerica, yáapicha nacái yái Iirica, yái Jesúsca, Dios ibànuèricaté. Yácata abéerita báisísíwéeri Dios, yèerica wacáuca càmiiri imáalàawa. ²¹Píacué nuiquéeyéica càiyéide iyúwa nuénibewa, picácué pía cuwáináí icàaluíná.